



Il-Vokazzjoni tal-Isla

minn P. Christopher Caruana OP*

I

L-istorja ta' Malta kif nafuha fl-aħħar millenju hija storja ta' bliet. Forsi din l-idea qiegħda ssir f'it diffiċli biex nifhmuha u napprezzawha iżjed mad-dinja ssir raħal wiehed globali permezz tal-belt diġitali tal-informatika virtwali. Il-belt, iżda, tagħti karattru, identità, tmexxija u organiċità lill-komunità. Hija l-post fejn il-fiżjonomija tal-komunità tissawwar fil-valuri, fil-kultura, bit-twemmin u fuq kollox fil-qawwa li tingema' meta l-ġens jingħaqad u ma jibqax massa ta' tribujiet, fazzjonijiet jew klikek imma tinbena l-komunità. Fi żminijiet ta' paċi u trankwillità il-ħajja tal-belt tikber u timraħ fis-sliem mingħajr xkiel. Fi żminijiet ta' twegħir, tiġrib u gwaj il-ħajja tal-belt hija mhedda u magħha jiġi mhedded u mġarrab il-pajjiż kollu li mill-ibliet tiegħu jieħu l-ħajja u l-għaqda bħalma xmara tieħu l-ilma mill-għejjun fl-għoljiet.

Mhux ta' b'xejn meta s-swar tal-belt tal-Imdina ġarrbu attakki ħorox fl-1551 mill-armata taħt it-tmexxija tal-kursar Dragut, l-eku tat-tregħix u tal-biża' inhass ma' Malta kollha. Dik id-darba Għawdex l-agħar li mar għax l-Imdina żammet shiħa. Iżda kulhadd kien jaf li l-promontorju, il-“gżira bejn żewġ għoljiet”, fil-qalba tal-Port il-Kbir kienet l-iżjed parti li kienet esposta għall-ħbit mill-għadu u li l-iżjed kellha bżonn ħarsien u tishiħ. Kien proprju għalhekk li l-Gran Mastru D'Homedes beda jsus mal-esperti tiegħu biex iż-żewġ għoljiet ta' San Ġiljan u tal-Miħna jiġu mogħtija qafas ġdid b'saħtu li seta' joffri protezzjoni u stabbiltà. Ir-rizultat kien il-forti ta' San Mikiel u tista' tgħid kien dan il-moviment li ikkatalizza t-twelid tal-Belt tal-Isla.

Iżda din il-Belt l-iżjed li hi marbuta huwa mal-Gran Mastru Franciż Claude de la Sangle li lil hinn mill-ħitan tas-swar tal-fortizza ta' San Mikiel li fil-fatt hu kompli ħaxxen u saħħaħ, bena belt, waqqaf komunità bl-abitat u bil-kummerċ megħjun mill-bdiewa ta' madwar u sebbaħha b'dinjità ġdida.



Il-Gran Mastru Klawdju De La Sangle.

II

Ta' min jixtarr il-fatt li ma nistgħux nifhmu l-bniedem u l-firxa tiegħu fuq il-ħames kontinenti mingħajr ma naraw ukoll id-dimensjoni ġellieda u gwerriera tiegħu. Ma tantx twaqqfu jew intrebħu bliet li warajhom ma kienx hemm ukoll tiġrib kbir. Għaldaqstant id-dimensjoni militanti qatt mhi maqtugħa mill-istorja ta' prattikament kull belt. Fil-Bibbja l-esperjenzi tal-eżilji tal-poplu Lhudi huma esperjenzi ta' turufnament minn belt, jew ta' jasar ġo belt tal-għadu.

Wiehed irid biss jaqra' l-ktieb tal-Profeta Ġeremija biex iħoss id-diqa, il-konfużjoni u l-feriti trawmatiċi li ġab miegħu l-ħbit fuq il-Belt ta' Ġerusalemm. Dawk l-attakki kienu katastrofiċi u l-Lhud qatt ma setgħu jinsew dik l-umiljazzjoni li ġarrbu, b'mod speċjali meta ġie profanat u meqrud it-Tempju, bħalma ġew ikkalpestat n-nisa tal-poplu.

Festa Marija Bambina


L-esperjenza tal-ħbit fuq belt hija kataklizma li tkisser komunità: iġġarrfilha l-identità, il-lingwaġġ, it-tessut tar-relazzjonijiet, il-hajja komuni, l-ghajxien, l-edukazzjoni, fuq kollox il-paċi interna tal-qalb. Fil-fatt wieħed m'għandux biss iħares lejn it-tiġrif tal-ġebel, tal-altari, tat-torrijiet u tal-kampnari u tal-koppli biex ikejjel l-orruri ta' xi assedju u ħbit vjolenti mill-ghadu. Forsi iżjed devastanti huma l-effetti mistura ta' assedju fi gwerra, jiġifieri dawk il-memorji li jaħkmu l-persuni li b'xi mod kienu vittima ta' dawk l-esperjenzi. Dawn il-ġrajjet tal-biża' u theddid tant kapaċi jkunu qawwijin li l-memorja tagħna ma tkunx tiflaħ tassimilhom u tifhimhom. Is-sensi tant ikunu trawmatizzati li l-bniedem jiġi mkisser minn ġewwa, il-memorja frammentata u l-mod kif inharsu lejn ir-realtà kollha jinbidel għal dejjem. L-uġiġh jibqa' qisu graffiti fil-kuxjenza tal-persuni u jekk ma jsibux fejqan minn dawn il-memorji, it-tifkiriet jibqgħu jiġu lura biex ifakkruna u jwerwruna u jipparalizzawna anki fil-prezent.

Huwa naturali għalina li niddemonizzaw l-ghadu li ħabat għal ġziritna, għall-ibliet għezieħ tagħna anki għall-belt ta' qalbna, l-Isla. Għandna l-kuraġġ għal mument wieħed inharsu lejn x'ħassu xi ċittadini Ġermaniżi waqt il-ħbit mill-forzi Alleati? Mill-istudji li saru jidher fenomenu tal-ghageb, jiġifieri li hemm silenzju kbir fil-letteratura u fir-rakkonti dwar dan. Nimmaġina li hemm żewġ raġunijiet għal din ir-retiċenza minkejja li fil-gazzetti, pereżempju fi Dresden, dawn l-attakki mill-ajru ġew deskritti bħala 'infernali' kif wieħed jistenna f'dawk iċ-ċirkustanzi estremi. L-ewwel raġuni żgur kienet il-misthija mill-Olokawst, jiġifieri il-qtal ta' 'il fuq minn sitt miljun Ebrew minn Nazisti. Iżda raġuni oħra possibbli hi li tant il-gwerra hija xi haġa kerha, qerrieda u velenuża għal kulhadd, li dawk il-komunitajiet ġarrbu bħal "amnesija kemm individwali kif ukoll kollettiva" għax id-dinja kienet saret wisq insopportabbli fil-kruha u fil-banalità tal-ħażen u l-vjolenza tagħha. 1

III

Il-Belt tal-Isla – jew Insula Sengleae kif spiss insibuha – hija bir-raġun kollu msejħa l-belt "mhux mirbuħa" – 'civitas invicta'. Madanakollu ma jfissirx li ma ratx tiġrib, swat u tifrik li mmarkawha u tawha l-identità, marki li ċ-ċittadini tagħha wirtu u li b'xi

mod għadhom iħossu sal-lum. Meta nhar is-Sibt 23 ta' Ġunju 1565 waqa' Sant Jiermu f'idejn l-ghadu, il-kavallieri u n-nies tal-Isla kienu jafu li issa kien imiss lilhom. Fil-fatt hmistax wara bdew jiġu assedjati b'qilla kbira mill-qawwiet tal-ghadu u l-firxa kollha tas-sur kif ukoll il-forti ta' San Mikiel saru l-mira ewlenija tal-ambizzjoni qerrieda tal-ghedewwa. Din l-ambizzjoni tant kienet qalila u determinata li l-assedji baqgħu serjin għal xahar u nofs bla waqfien. Minn diversi angoli, mill-baħar kif ukoll b'nasba minn ġo mina għal taħt il-forti l-ghedewwa għamlu minn kollox biex jieħdu f'idejhom il-forti ta' San Mikiel u l-Belt tal-Isla. L-istoriċi kollha jagħtu xhieda ta' kemm l-ghadu ippersevera kontra l-kavallieri u kontra l-Maltin – għalkemm dawn tal-aħħar mhux dejjem ġew rikonoxxuti biżżejjed saħansitra mill-Kavallieri stess – u kemm dawn l-isforzi tat-Torok ma ħallewx wisq frott. L-aħħar jum tat-taqbid kien il-Ġimgha 7 ta' Settembru 1565, Vġili tal-Festa ta' Marija Bambina meta l-armata tal-ghadu iddiżintegrat minn ġewwa u ċedew il-forzi.



Il-Gran Mastru La Valette jaqsam mill-Birgu għall-Isla biex jagħti kuraġġ lin-nies tiegħu li kienu jinsabu fil-Forti San Mikiel waqt l-Assedju l-Kbir.

(Matteo Perez d'Aleccio – Palazz tal-President, il-Belt Valletta)



Il-kittieb Francesco Balbi da Correggio, fix-xogħol tiegħu Diario dell'Assedio di Malta jesprimi l-ferħ imqanqal li ħass il-ġens tal-Isla f'rabta mat-8 ta' Settembru 1565:

“Jiena ma naħsibx li widnejn il-bniedem qatt intlaqtu minn mużika aktar hełwa minn dak id-daqq tal-qniepen tagħna li lilna lkoll illum qegħdin ifarrġuna. Hu t-tmien jum ta' Settembru, iddedikat għat-twelid ta' Sidtna, il-Verġni Mbierka. Tul dawn l-aħħar tliet xhur, il-qniepen ma daqqewx ħlief biex jagħtuna sinjal tat-taqtighat. Imma llum qed idoqqu mill-ġdid biex iħabbrulna li sebaħ jum ta' ferħ kbir.”²

L-istorja tal-gwerer madwar id-dinja juruna li l-effetti negattivi jmorru lil hinn mill-qafas fiżiku u materjali. Studji fl-epigenetika juru kif traċċi oghla ta' ansjetà kapaċi jiġu 'minquxa' fil-wirt ġenetiku u mgħoddija minn generazzjoni għall-oħra. Hekk pereżempju ntweru fi studji riċerkati fl-ulied li twieldu minn nisa li kienu tqal bihom fiż-żona tal-Manhattan, ġewwa New York, li kienu fl-inħawi nhar il-ħdax ta' Settembru 2001. Ilkoll bqajna mibluġhin bid-dramm traġiku u tal-waħx meta l-ajruplani nstabtu fit-torrijiet mit-terroristi. Dokumentarji shaħ rajna li jagħtuna titwila ġol-muntanji tad-dħaħen u tat-terrapien, b'nies feruti u mwerwrin jiġru 'l hawn u 'l hinn, b'medda ta' qerda u livellar ta' dak li qabel kien bini imponenti u sfiq.

Allaħares ninsew li dawk l-istess xeni drammatiċi u tal-waħx, hekk kif inhuma proġettati fuq il-mezzi sofistikati ta' żmienna, għexuħom personalment iċ-ċittadini tal-Isla u tal-bliet ta' madwar fit-Tieni Gwerra Dinjija sebgħin sena ilu. Aktarx li f'it minna huma konxji tal-impatt fuq il-vittmi, fuq uliedhom, fuq ulied uliedhom sal-gurnata tal-lum, li tħalla minn dawk is-snin ta' terror u angoxxa. Il-gwerra faqqgħet fl-1939. Sena wara Mussolini offra s-sehem uffċjali tal-Italja lill-Ġermanja ta' Hitler. F'Gunju tal-1940 saru l-ewwel bombardamenti mill-ajru biex tiġi mminata t-tarzna. Il-knisja tal-Isla, li sa mis-seklu sittax kienet monument tar-rebħa kontra l-għadu soffriet biss f'it ħsarat. Izda l-poplu Senglean miġbur għat-talb fil-knisja parrokkjali diġà kien ħa l-ewwel dehxa. Il-bombardamenti komplew sakemm lejliet il-Festa tal-Bambina tal-istess sena seħħ assedju qalil

mill-ajru u li ħalla warajh l-ewwel diżastri f'din il-belt.

L-ikbar eżilju impost fuq iċ-ċittadini tal-Isla beda fl-1941 meta l-avjazzjoni Naziista ħadet bażi militari fi Sqallija f'idejha. Kmieni waranofsinar fis-16 ta' Jannar daħlet šaba ta' ajruplani Tedeski li kienu jnisslu roġħda bis-sirena notorja tagħhom qabel ma jaħbtu direttament b'awdaċja li tkessaħ. Nimmaġinaw iċ-ċittadini tal-Isla, diġà b'sens ta' vulnerabbiltà u ta' uġiġħ imġarrab mit-taħbit tax-xhur ta' qabel, x'biża' indeskrivibbli hassew meta sabu ruħhom litteralment taħt in-nar mill-ajru. Il-bombi niżlu bħal xita biex jeqirdu l-bastimenti fil-port izda l-ħsara fuq l-Isla u l-bliet ta' madwar kien xukkanti.



Il-Kanonku Arċipriet Emmanuel Brincat josserva r-rovina li sfiat fiha l-Bażilika waqt l-attakki tat-Tieni Gwerra.



Il-bażilika soċjali bil-kbir u komplet issofri, flimkien mal-belt kollha għal sena sħiħa. F'Jannar tal-istess sena bomba li nżlet fin-navata ċentrali tagħha, ġarrfitha u magħha ġarrab ħsarat kbar l-oratorju tas-Sagrament. Sadanittant l-istatwi maħbubin tar-Redentur u tal-Bambina ttieħdu fil-Kollegjata ta' Birkirkara għall-kenn.

Wieħed ma jistax ma jsemmix il-qlubija murija minn xi saċerdoti li baqgħu l-Isla, b'mod speċjali l-Arċipriet Brincat, ir-religjużi li ħadu ħsieb l-iltiema u d-diversi katekisti tas-Soċjetà tal-MUSEUM li baqgħu joffru l-formazzjoni Nisranija liż-żgħar tagħna. Wieħed mill-eqqel ħbit mill-ajru seħħ proprju f'nofs il-funzjoni tal-Griżma tal-Isqof f'Diċembru tal-1941 wara waqfa ta' sentejn. Kien ġie delegat l-Isqof Mikiel Gonzi minħabba li l-Arċisqof Dom Mawru Caruana kien marid. Ilkoll kemm huma niżlu fix-xelter u stennew sakemm spiċċa l-ħbit mill-ajru u mbagħad reġgħu lura lejn is-sagrastija biex titkompla l-quddiesa. Xeni li ma nimmaginawhomx, daqskemm wieħed żgur ma jistax jimmaġina l-ħbit kiefer li ġarraf il-koppla tal-bażilika f'April tal-1942.

IV

X'kien li zamm il-fjamma tal-qalb tas-Sengleani mixgħula? Il-Papa San Ġwanni Pawlu II, fid-diskors li għamel lin-nies tal-Kottonera nhar is-26 ta' Mejju 1990 tkellem dwar is-solidarjetà li bħala l-ikbar virtù tal-haddiema Maltin, irġiel u nisa tul is-sekli; solidarjetà li hija impenn lejn il-ġid komuni u lejn il-ġid tal-proxxmu. Izda jkompli jgħid li din is-solidarjetà għandha bażi ħafna iżjed profonda fil-qalb tagħna, u din hija l-imħabba lejn Alla l-Imbierek u l-fiduċja filjali li aħna dejjem urejna lejn Ommna Marija Santissima, f'din il-Parroċċa meqjuma fit-Twelid Imqaddes tagħha.

It-tbatija tal-gwerer, tal-assedji, taturufnament, tal-faqar għandhom żewġ riskji oħra maġġuri li ħadd mhux kompletament protett minnhom. L-ewwel riskju huwa li tittarrax u titlef is-sensitività.

L-uġigh u l-miżerja tant isiru parti mill-identikit tagħna li, biex nużaw lingwaġġ bibliku, kapaċi jbiddu qalbna f'qalb tal-ġebel li ma thossx, li ma tagħmilx luttu, li ma thobbx u mhijiex attenta għat-tbatija tal-oħrajn. Verament iż-żmien ifeġġja. Izda huwa veru wkoll li l-esperjenzi mgarrba ta' dan il-poplu tul is-sekli bidluh. Għalhekk hija grazzja divina li l-ħlewwa femminili ta' din it-tfajla tant maħbuba mill-poplu tal-Isla, il-Bambina, li fil-freskezza ta' żgħozitha, fis-safa ta' moħħha u fil-ħlewwa ta' mgiebiha zammet l-umanità fil-qalb tas-Sengleani dejjem hajja u offritilha l-possibilità ta' fejqan u ta' tama tul iż-żmien. Bil-preżenza fostna ta' din l-isbaħ mara li qatt eżistiet fl-istorja tal-umanità uliedha ġewwa l-Belt ta' Senglea setgħu jgħidu li għad għandhom il-kapaċità li jhobbu, li jemmnu u li jaħfru.

Ir-riskju l-ieħor hu li wara li tkun ġarrabt id-dizastri, il-fallimenti, il-qerda, titef il-fiduċja f'Alla u titef twemminek. It-trawmi jdaghjfu ħafna l-fiduċja fid-dinja, fil-bniedem in genere u f'xulxin fil-komunitajiet u l-familji tagħna. It-tbatija -mitluqa waħidha - m'għandhiex il-kapaċità li tgħinek thobb iżjed: pjuttost tikkorompi l-kapaċità li thobb. Il-kollass arkitettoniku fil-bini, fil-bażilika, fl-iskejjel, fid-djarna ġewwa l-Isla seta' għab kollass ħafna iżjed profond, jiggifieri, fil-kapaċità li nemmnu f'xulxin, f'Alla jew fil-Knisja. Min jaf kemm mill-antenati tagħna hassew li forsi Alla abbandunahom, jew li ma kienx misthoqqilhom li jgħaddu minn dak it-tigrib u dik l-umiljazzjoni kollha. Studji li saru fost il-vittmi tal-gwerer kemm fl-



Tfal jilgħabu fuq fdalijiet ta' ajruplan imġarraf fix-Xatt tal-Isla fit-Tieni Gwerra.



Festa Marija Bambina

Olokawst tat-Tieni Gwerra Dinjija, kif ukoll fl-assedji ġewwa l-Kambodja, il-Bożnija u r-Rwanda juru kif l-ispiritu tal-bnedmin ġie mxejjen, meqruda kull fiduċja u kull sens ta' valur fil-ħajja tal-bniedem.

Meta tħares lejn id-dimensjonijiet tal-qerda li ġarrbet l-Isla fl-aħħar gwerra, tal-litanija ta' traġedji u diżastri li jiftakru missirijietna, huwa tassew miraklu inkalkolabbli li l-poplu sab rifuġju tant sabiħ u solidu fil-ħarsa helwa ta' Sidtna Marija Bambina. F'dawk is-snin ta' incertezza u ta' vojġ eżistenzjali Marija Bambina offriet il-protezzjoni tagħha lil uliedha kollha u tathom il-motivazzjoni li jkomplu jemmnu f'Binha Ġesù, li jkomplu jibnu mhux il-bażilika għażiża tagħna biss, iżda wkoll l-istess komunità parrokkjali fl-istrutturi kollha tagħha.

V

L-aħħar kelma għalina, għezież ħuti Nsara tal-2017. Kif rajna matul dawn il-jiem, il-Knisja irċeviet minn idejn Binha lil Marija, Ommu. Tul is-sekli iżjed ma mmeditat fuq Sidna Ġesù l-Knisja iżjed ħabbet lil Ommu, u iżjed ma saret familjari ma' din il-mara mill-isbaħ, iżjed saret tifhem il-misteri kbar ta' Binha Kristu Ġesù, kif naraw fl-aħħar kapitlu tal-Kostituzzjoni Dommatika tal-Konċilju Vatikan II Lumen Gentium li huwa ddedikat lil Marija fil-Misteru ta' Ġesù Kristu u tal-Knisja. Tul is-sekli l-Knisja, imnebbħa mill-Ispirtu t'Alla, għarfet ukoll li għalkemm hija waħda minna, Marija hija wkoll differenti minna għax hija eċċezzjonali. Kif jiddeskrivi tant tajjeb il-poeta Nisrani Taljan, A. Manzoni,

*“Te sola più su del perdono
L'Amor che può tutto loco;*

*Te sola dall'angue nemico
Non tocca né prima né poi;*

*Dall'angue, che appena su noi
L'indegna vittoria compìè [...]”³*

Din il-vittorja li hija mirbuħa fil-persuna stess ta' Marija hija sa ċertu punt vittorja li għalina diġà ntrebhet minn naħa u għadha qed tintrebaħ minn oħra. Marija hija differenti minna għax aħna m'aħniex lil hinn mid-dnub u mill-ħniena bħalma kienet hi. Fit-

twelid tagħha nifirħu u nogħxew b'dik il-Bambina li Alla “xehet ħarstu fuq iċ-ċokon tagħha” iżda saħħar il-ħolqien bis-sbuħija ta' qdusitha. Din l-isbuħija ta' Marija nistgħu nduquha aħna meta nimxu wara Ġesù u ngħixu l-kelma tal-Vanġelu tiegħu. Iżda dik is-sbuħija nitilfuha meta ngħixu fid-dnub u nħallu d-dragun tal-qedem fl-umanità qadima tagħna jgħolli rasu b'ribelljoni kontra l-Ħallieq.

Jekk hawn belt fostna li taf x'inhu l-prezz tal-Assedju vjolenti u invadenti hija l-Isla. J'Alla nzommu f'moħħna li hemm assedju ieħor, iżjed qerriedi, iżjed sottili għax itaqgab mhux il-ġebel tal-ħitan tas-swar jew il-forzi militari tal-armati, iżda jherri fin fin il-ħitan tar-ruħ. Bħalma ċ-ċellola tiddefinixxi ruħha mill-ħajt tagħha naturali biex iżzomm l-unità u l-identità tagħha, hekk aħna rridu nissieltu biex nippreservaw l-ikbar teżor u l-iżjed patrimonju prezzjuż li rċevejna, id-don tal-fidi. Il-belt bħal ċellula li għandha l-ħitan tas-swar miftuħin għalkollox hija belt mitlufa, fidi mirbuħa.

Nitolbu lil Marija Bambina biex tinterċedi għalina quddiem il-Missier Etern u biex aħna dejjem insiru nixbhu l-ġmiel tal-fidi tagħha hekk li l-Kristjaneżmu ma jkun qatt mirbuħ mill-qerq uman ta' fostna jew ta' madwarna. Jekk inti kburi b'Marija Bambina u bir-rebħiet fuq l-Assedju iżjed għandek tħabrek biex il-Vanġelu ta' Binha jiġi meqjum mhux bil-kliem u fit-tifhir biss iżda bix-xhieda viżibbli mistennija minn kull Senglean.

Viva Marija Bambina!

**Patri Christopher Caruana OP għamel il-prietki tan-Novena tas-sena 2017. Din hija l-prietka li saret fis-6 ta' Settembru, l-aħħar jum tan-Novena.*

- 1 Sebald, W. G., On the Natural History of Disaster, New York, Random, 2003, pg. 20-25
- 2 Ċitat minn P. Alessandro Bonnici, L-Isla, 1991, Vol 1, pg. 42; L-informazzjoni marbuta maż-żewġ Assedji hija hawnhekk ġeneralment mehuda mill-volumi ta' P. Bonnici u minn Brian Blouet, The Story of Malta, Progress Press, 1992
- 3 Manzoni, A., Ognissanti, 1812, 47-52; https://it.wikisource.org/wiki/Inni_sacri/Ognissanti.